

DAÐUR 1

# SUM DAGAR TÍNIR ERU

*... sum dagar tínir eru, so  
skal styrki tín vera!*

5. Mós. 33,25

STÚRAN TØMIR IKKI  
MORGINDAGIN FYRI SORGIR  
HANSARA. HON TØMIR  
DAGIN Í DAG FYRI STYRKI  
HANSARA.

**CORRIE TEN BOOM**

Ein góður kalendari er hentur at hava við hondina. Í okkara nýmótans samfelag skulu vit helst hava skil á avtalum, fundum og ferðum. Føðingardagarnir skulu heldur ikki gloymast – ei heldur aðrir týðandi dagar.

Men mongum brestur ætlan. Eingin veit við vissu, hvussu ein dagur fer at síggja út. Mangan hendi okkurt, sum ikki stóð í kalendaranum. Nøkur ímyndað dømi:

- Teldan steðgaði upp, so vit fingi ikki gjørt tað, vit ætlaðu.
- Ein krimsjúka gjørdi, at vit máttu avlýsa allar avtalur og vera heima.
- Litlibeiggi fekk ein litlan snudd, so vit máttu á skaðastovuna við honum.
- Bilurin bleiv í ólagi, og í staðin fyri at fara í bankan fóru vit á bilverkstaðið.

Óivað kenna vit okkum aftur her. Okkurt hendi, sum órógvandi ætlanina, so at alt annað mátti lagast eftir tí. Kalendarin varð við eitt settur út av spæli.

Eg hoyri ofta føroyingar, sum eru í Danmark í sjúkraerindum, siga: "Nú mugu vit bara taka ein dag í senn." Sagt út frá teim umstøðum, teir eru í við sjúku, viðgerðum og óvissu. Og tað er ógvuliga skilligt.

Men sannleikin er, at vit øll uttan undantak fáa bert ein dag í senn. So er

gott at vita, at himmalski faðir okkara veit um ta óvissu, ið er knýtt til tað lív, vit liva her á fold. Og júst tí er lyftið um styrki vert at geva gætur, tí tað fevnir um hvønn dag, hvussu hann so sær út. Í umsetingini hjá Dahl stendur: "Sum dagur tín er" – altso í eintali. Lyftið um styrki er givið til dagin í dag, tí lívið verður lívað ein dag í senn. Tað er í dag, Harrin veitir náði, styrki og kraft, og tá ið morgindagurin kemur, stendur sama lyftið framvegis við makt.

Er tað ikki hugvekjandi, at Himmalsins kongasonur, sum einaferð livdi millum okkara, eisini mátti taka ein dag í senn? Ævinleikans harri innrættaði sina tilveru her á jørð eftir tí avmarkaða daga- og tímatali, sum vit øll mugu rætta okkum eftir. Einki kom tó óvart á hann, sum segði: "Eg má gera verk Hansara, sum hevur sent meg, so leingi sum dagur er; náttin kemur, tá ið eingin kann arbeiða" (Jóhs. 9,4).

Dagurin í dag er dýrabarur. Latið okkum nýta hann rætt og rokna við tí Gudi, sum gav lyftið. Hann stendur við sitt orð og skal geva tær ta kraft, tær tørvar til dagsins byrðar og avbjóðingar.

**Himmalski faðir!** Takk fyri, at eg kann taka lyftið um styrki til mín persónliga, og at hesin dagurin er í tínum góðu hondum. Eg leggi allar spurningar og byrðar mínar yvir í kærleiksfullu hendur tinar – í navni Jesusar, amen!

## Ei eg kenni morgindagin

Ein dag sat Ira D. Stanphill úr USA í bili sínum, dapur í huga vegna tyngjandi umstøður. Meðan hann koyrði, spratt nýtt lag fram í huganum og eisini orð, sum hann fór at syngja. Hetta gjørdist byrjanin til kenda sangin um at hava álit á Honum, sum kennir alla framtíð okkara.

*Ei eg kenni morgindagin,  
livi bert ein dag í senn.  
Boðar, fyri framman liggja,  
myrkleitt skýggj og vandar enn  
leggi eg við Jesu føtur,  
stúri eg, hann greiðir alt.  
Ferðist við hans lið so glaður,  
ráð hann veit, hvat enn tað galt.*

*Mangt mær fyri framman liggur,  
ókent er og hómast ei.  
Men eg veit, hvør øllum heldur,  
veit, at Jesus visir leið.*

*Bjartari hvørt stig mær verður  
niðan brekku og hvønn stíggj,  
lættari hvør byrði kennist,  
silvurlitt mær gerast skýggj.  
Har, sum sólin støðugt skinur,  
tár ei gera sýnið grátt,  
oman fyri ælabogan  
fjallið nemur loftið blátt.*

*Ei eg kenni morgindagin,  
kanska armóð hann mær ber,  
men tann Gud, ið føðir spurvin,  
livgar meg og hjá mær er.  
Hvør enn lagnan gerst, og skal eg  
fara gjøgnum eld og flóð,  
er hann nær og gongur undan,  
fult meg verjir Jesu blóð.*

**IRA D. STANPHILL (1914–1993)**  
**FLÓVIN TYRIL TÝDDI**